

عرض ناشر

حامداً و مصلیاً: 2004 میں قرآن سرکل ملتان کے زیر اہتمام شکریلہ ہوٹل میں ایک پُر وقار تقریب منعقد ہوئی جس میں میزبانی کے فرائض امیر تنظیم اسلامی ملتان ڈاکٹر محمد طاہر خان خاکوانی نے ادا کئے۔ اس میں تنظیم اسلامی کے مرکزی ناظم برائے رابطہ بیرون پاکستان ڈاکٹر عبدالسمیع نے ”رب ہمارا“ کے موضوع پر خطاب کیا جو بے حد پسند کیا گیا۔ بعد ازاں اس خطاب کو تنظیم اسلامی کی تربیت گاہوں کے نصاب میں شامل کر دیا گیا۔ اللہ تعالیٰ کے ساتھ ذاتی تعلق کو استوار کرنے کے سلسلے میں اس خطاب کو مفید سمجھتے ہوئے اسے تحریری شکل دے کر اولاً ماہنامہ ”میتاق“ میں طبع کروایا گیا اور اب اس کو کتابچے کی شکل میں استفادہ عام کے لئے شائع کیا جا رہا ہے۔ رب ذوالجلال سے دُعا ہے کہ وہ اس کتابچے کو اپنے بندوں کے حق میں دنیا اور آخرت کے اعتبار سے مفید بنائے۔ آمین۔

ناظم تربیت تنظیم اسلامی

رب ہمارا

ڈاکٹر عبدالسمیع

ناشر کردہ

شعبہ دعوت و تربیت

تنظیم اسلامی

مرکزی دفتر: A-67 علامہ اقبال روڈ، گڑھی شاہولا ہور

فون: 36271241 فیکس 36293939, 36366638

www.tanzeem.org

الحمد لله و كفى و الصلوة و السلام على عباده الذين اصطفى اما
بعد فاعوذ بالله من الشيطان الرجيم O بسم الله الرحمن الرحيم O
ان الذين قالوا ربنا الله ثم استقاموا تتنزل عليهم الملائكة الا تخافوا ولا
تحزنوا وابشروا بالجنة التي كنتم توعدون (حم السجده: ٣٠)

محترم صدر مجلس اور معزز خواتین و حضرات! آج مجھے صرف یاد دہانی کروانی ہے اور احساس
دلانا ہے ایک ایسی بات کا جو آپ حضرات کو پہلے سے خوب معلوم ہے کہ جب ایمان انسان کے
دل میں واقعاً جاگزیں ہو جائے تو انسان کو اطمینان نصیب ہوتا ہے۔ وہ ایمان ایک اعلیٰ سطح کے
دانشور کا ایمان ہے جس سے اس کے تمام فلسفیانہ مسائل بھی حل ہو جائیں تو شاندار انسان ولایت
کے بھی کسی اونچے مقام پر فائز ہو جائے۔ مگر میں نے جو آیت آپ کو سنائی ہے اس کی رو سے وہ
اطمینان اور سکون صرف اللہ کو اپنا رب ماننے سے ہی حاصل ہونا شروع ہو جاتا ہے۔ ارشاد ہوا
﴿ان الذين قالوا ربنا الله ثم استقاموا تتنزل عليهم الملائكة الا تخافوا
ولا تحزنوا وابشروا بالجنة التي كنتم توعدون﴾
بے شک وہ لوگ جو ہمیں ”ہمارا رب تو اللہ ہے“ پھر اس بات پر ڈٹ جائیں تو ان پر فرشتے یہ
کہتے ہوئے نازل ہوں گے نہ تو خائف ہو اور نہ ہی ٹمگین بلکہ خوشخبری حاصل کرو اس جنت کی جس
کا تم سے وعدہ کیا جاتا رہا ہے۔

قریش اور اللہ

قرآن مجید نے اللہ تعالیٰ کا نام متعارف نہیں کروایا۔ قرآن مجید گواہ ہے کہ مشرکین مکہ اللہ
تعالیٰ کو جانتے بھی تھے اور مانتے بھی۔ لیکن کیا؟

قرآن مجید کی متعدد آیات کو سامنے رکھ کر بخوبی اندازہ لگایا جاسکتا ہے کہ قریش اللہ تعالیٰ کو
آسمان اور زمین کا خالق، سورج و چاند کو انسان کی خدمت پر مامور کرنے والا، نیز بارشوں کا
برسانے والا اور اس طرح رزق کا بندوبست کرنے والا قرار دے کر اللہ کو ”خالق کائنات“ اور ”اپنا
پروردگار“ یعنی پالنے والا تسلیم کرتے تھے۔ ملاحظہ ہوں سورۃ العنکبوت کی درج ذیل آیات

﴿وَلَيْنُ سَأَلْتَهُمْ مَنْ خَلَقَ السَّمَوَاتِ وَالْأَرْضِ وَسَخَّرَ الشَّمْسَ وَالْقَمَرَ لِيَقُولَنَّ اللَّهُ ﴿٦١﴾﴾

اور اگر تم ان سے پوچھو کہ آسمانوں اور زمین کو کس نے پیدا کیا اور سورج اور چاند کو کس نے

مسخر کیا تو لازماً کہیں گے ”اللہ ہی نے!“

﴿وَلَيْنُ سَأَلْتَهُمْ مَنْ نَزَّلَ مِنَ السَّمَاءِ مَاءً فَأَحْيَا بِهِ الْأَرْضَ مِنْ بَعْدِ مَوْتِهَا لِيَقُولَنَّ اللَّهُ ﴿٦٣﴾﴾
اگر تم ان سے پوچھو ”کون ہے جو آسمان سے پانی نازل فرماتا ہے اور اس کے ذریعے سے
زمین کو اس کے مردہ ہو جانے کے بعد زندہ کرتا ہے“ تو لازماً کہیں گے ”اللہ ہی“۔

سورۃ المؤمنون کی آیات ٨٢ تا ٨٩ کو پڑھ کر اندازہ ہوتا ہے کہ قریش اس سے آگے بڑھ کر یہ
بھی مانتے تھے کہ زمین اور آسمان اور اس کی ہر چیز اللہ ہی کی ہے۔ ”قُلْ لِمَنِ الْأَرْضُ وَمَنْ فِيهَا
إِنْ كُنْتُمْ تَعْلَمُونَ سَيَقُولُونَ لِلَّهِ“

دلچسپ بات یہ ہے قریش اللہ تعالیٰ کو ”رب“ (آقا/Lord) صرف ساتوں آسمانوں اور
عرش عظیم کا مانتے تھے (زمین اور اس پر بسنے والے انسانوں کا نہیں)

”قُلْ مَنْ رَبُّ السَّمَوَاتِ السَّبْعِ وَرَبُّ الْعَرْشِ الْعَظِيمِ S سَيَقُولُونَ لِلَّهِ“

اگرچہ یہاں بھی وہ رب کو براہ راست نہیں ”لام“ کے واسطے سے لاتے تھے جیسے اللہ
تعالیٰ کی اس حیثیت میں بھی کچھ کی پیش نظر ہو۔ اس کے برعکس سورہ رعد کی آیت ١٦ میں ارشاد ہوا۔

”قُلْ مَنْ رَبُّ السَّمَوَاتِ وَالْأَرْضِ“ (”پوچھو! آسمانوں اور زمین کا رب کون ہے؟“)

یہاں حضور ﷺ ہی کو حکم دیا گیا ”قُلْ لِلَّهِ“ (تم ہی ان کو بتادو! ”اللہ ہی“)

ایسا معلوم ہوتا ہے کہ وہ اللہ تعالیٰ کو ایسا بادشاہ مانتے تھے جس کی حکومت کچھ جاگیر داروں/
وڈیروں (Feudal Lords) کے بل بوتے پر قائم ہوتی ہے۔ انسانوں کے اصل حاکم وہ
ارباب/Lords ہی ہیں۔ یاد رہے کہ رب کا لفظ (جمع: ارباب) عربی میں وڈیروں/آقاؤں
کے لئے استعمال ہوتا تھا۔

آج کا انسان اور اللہ

معاملہ آج بھی کچھ ایسا ہی ہے انسانوں کی عظیم اکثریت اب بھی اللہ کو کسی نہ کسی شکل میں
خالق تسلیم کرتی ہے۔ الیکٹرونک اور پرنٹ میڈیا کی خبروں کا تجزیہ کیجئے۔ ویسٹ اللہ کی غلامی سے
آزادی کی جنگ لڑ رہا ہے اور Fundamentalist (فنڈامینٹلسٹ) مسلمان اُس کے دشمن
صرف اس لئے ہیں کہ وہ انسانیت کو اللہ کی غلامی میں دھکیلنا چاہتے ہیں اور اباحت پسند سیکولر
ویسٹ کو یہ کسی صورت قابل قبول نہیں۔ ہمارا معاملہ بھی کچھ زیادہ مختلف نہیں۔ ہم اگرچہ اللہ کو
”رب“ مانتے ہیں لیکن اس کی ربوبیت کو صرف ایک ”سروس“ سمجھتے ہیں یعنی رب بمعنی ”پالنے

والا“ کسی عرب ملک میں آج بھی آپ کرائے پر مکان لیں گے تو مالک مکان کو ”رب الدار“ کہیں گے۔ اللہ کے ۹۹ نام ہیں آپ نے کبھی غور کیا کہ ان میں ”رب“ شامل نہیں ہے۔ اسی طرح اللہ کے تمام نام ”ال“ سے شروع ہوتے ہیں جیسے الرحمن اور الرحیم، الودود، الستار اور الغفار وغیرہ لیکن قرآن مجید میں لفظ ”رب“ ۹۰۰ سے زائد مرتبہ آیا ہے۔ مگر کبھی ”ال“ کے ساتھ وارد نہیں ہوا۔ رب کے علاوہ باقی سب صفات Services ہیں جیسے خالق صانع مصور موجد وغیرہ۔ کسی بھی بلڈنگ کا آرکیٹیکٹ انجینئر بلڈر یا ڈیزائنر یا فٹنگ کے کسی مرحلے پر کام کرنے والا کوئی شخص اس بلڈنگ پر کوئی دعویٰ نہیں رکھتا۔ کلیم (Claim) صرف مالک اور رب کا ہوتا ہے اور اسی کو اپنی پراپرٹی پر مکمل اختیار حاصل ہوتا ہے۔

رب، خالق اور پالنے والا

جیسے عرض کیا گیا مشرکین مکہ اللہ کو خالق مانتے تھے لیکن اپنا رب نہیں، اسی طرح آج ہم بھی خود رب بنے بیٹھے ہیں۔ ہم میں سے کوئی اپنا خالق ہونے کا دعویٰ نہیں ہے جبکہ اللہ تعالیٰ میرا آپکا اور اس زمین کا رب ہے۔ اگرچہ بلاشبہ وہ خالق بھی ہے ہمارا اور اس زمین کا۔ یاد رہے تخلیق ایک Service (سروس) ہے جس کا انتظام اللہ نے کیا کہ والدین مل کر ایک نیا فرد نوع بشر اللہ کے بنائے ہوئے نظام کے ذریعے ”Produce“ یعنی تیار کریں پھر اس کی پرورش کر کے اُسے جو ان کریں اور اللہ کے حوالے کر دیں تاکہ اللہ اس سے مخاطب ہو سکے اس لئے کہ اللہ صرف عاقل اور بالغ شخص سے کلام فرماتا ہے نابالغ اور غیر عاقل سے نہیں۔ اصل خالق تو اللہ ہے لیکن اس نے Produce کرنے کا کام والدین سے لیا، اب اگر وہ میرا رب ہے تو اسی نے بطور خالق اور پالنے والے کے بھی میرے تمام مراحل کو سامنے رکھ کر ان کا بندوبست فرمایا لیکن اللہ تعالیٰ کا ہم پر کلیم (Claim) یقیناً خالق یا پالنے والے کی حیثیت سے نہیں، کسی اور حیثیت سے ہے۔ آپ نے زمین خریدی، آپ چاہیں تو بیچ دیں پھر چاہیں تو اس پر عمارت بنائیں یا خالی چھوڑ دیں یا پھر اس کو کسی اور کام میں لائیں یا پھر کرایہ پر دیں یا خود استعمال کریں کیا وہ معمار جس نے آپ کی زمین پر تعمیر کی ”خدمت“ سرانجام دی اس عمارت پر کوئی Claim رکھتا ہے؟ ہرگز نہیں!!! اختیار تو صرف Land Lord ہی کا ہوگا۔ اب سوال یہ ہے کہ اللہ تعالیٰ ہمارا صرف خالق، صانع، مصور اور پروردگار/ پالنے والا ہی ہے یا ہمارا رب، سائیں، Lord اور آقا بھی۔ اس سوال پر غور کرنے سے زمین و آسمان کا فرق واقع ہو جائے گا کہ ہم اللہ کو کیا سمجھتے اور مانتے ہیں۔ صرف ”پیدا کرنے

والا“ اور ”پالنے والا“ جو ہماری پیدائش اور بعد کی جملہ ضروریات کا بندوبست کرنے کا پابند ہے یا اپنا ”آقا/ Lord/ رب جو اس حیثیت میں ہماری تمام ضروریات کا اپنی مرضی کے مطابق بندوبست کرتا ہے۔

اصل جھگڑا؟

آئیے ایک قدم اور آگے بڑھائیں: مکہ ایک چھوٹی سی بستی تھی ملتان جیسا شہر تو نہ تھا جس میں پڑوسی بھی پڑوسی کو نہ جانتا ہو۔ لہذا قریش آنحضرت کو محمد بن عبد اللہ کے نام سے جانتے اور پہچانتے تھے۔ ان کو آپ کے خاندان اور پیشے کے بارے میں تو خبر ہوگی ہی انہیں یہ بھی معلوم تھا کہ یہ شخص انتہائی سچا بھی ہے اور دیندار بھی تو یہ کیسے ممکن ہے کہ انہیں معلوم نہ ہو کہ آپ ان کے بتوں کو سجدہ نہیں کرتے بلکہ صرف اللہ واحد اللہ سبحانہ و تعالیٰ ہی کی پرستش کرتے ہیں اس کے باوجود وہ آپ کو حجر اسود کی تنصیب جیسے حساس معاملے میں بیچ بنا کر بہت خوش ہوئے اور آپ کا فیصلہ خوشی سے قبول کیا۔ گویا محمد عربیؐ کے ساتھ قریش کا تاحال کوئی جھگڑا نہ تھا۔ جھگڑا تو اُس وقت شروع ہوا جب قرآن مجید کی پہلی آیت لوگوں کے سامنے آئی ”اقْرَأْ بِاسْمِ رَبِّكَ الَّذِي خَلَقَ“ (پڑھا اپنے اس رب کے نام سے جس نے پیدا کیا) یعنی قبل ازیں حضور صرف اللہ کو اللہ واحد مانتے تھے اور قریش بھی سمجھتے تھے کہ یہ شخص اللہ کے سوا کسی کو عبادت کے عمل/ پرستش/ Act of worship کے لائق نہیں سمجھتا..... یہ تو قابل قبول تھا لیکن جب یہ پتا چلا کہ یہ تو اللہ کو ہمارا بھی رب بنا نا چاہتا ہے اس کا مطلب تو یہ ہے کہ ہمیں اس عزوجل کی ڈکٹیشن ہر معاملے میں قبول کرنی پڑے گی۔ اس ڈکٹیشن کی نفی ہی سیکولزم کی اصل روح ہے کیونکہ To Secularize کا ڈکشنری میں مطلب ہی کچھ یوں ہے "To reduce the role of religion in morality and education" (اخلاقیات یعنی صحیح و غلط کے تعین اور نظام تعلیم میں مذہب کے عمل دخل کو کم کرنا) یعنی پرستش (Worship) میں مذہب کا عمل دخل ہو۔ کوئی اللہ کی عبادت میں جس انتہا تک چاہے چلا جائے یہاں تک کہ دنیا چھوڑ کر کسی کو نہ میں جا کر اللہ اللہ کرے اس پر کوئی اعتراض نہیں البتہ Morality میں مذہب کو داخل کرنا ہی انتہا پسندی قرار پاتا ہے۔ مسجد میں چاہے صبح شام ”اللہ اکبر“ کا ورد کرتا رہے لیکن سڑک پر آ کر نعرہ تکبیر بلند نہ کرے۔ انتہا پسند کا لیبل تو اس شخص پر لگے گا جو اللہ کو رب مانتے ہوئے اس کا حکم منوانا چاہتا ہو۔ اللہ واحد ماننا جرم نہیں اور نہ ہی اللہ کو کائنات کا خالق اور پروردگار ماننا جرم ہے جرم ہے تو اللہ کو رب ماننا۔

ہم کون؟

اب دوسری طرف آئیے۔ اگر اللہ رب ہے تو ہم کون ہیں قریش میں امیہ بن خلف ”رب“ تھا تو حضرت بلالؓ اس کے ”عبد“۔ اردو میں کہیں گے امیہ ”آقا“ تھا اور بلالؓ اس کے ”غلام“۔ لہذا اگر اللہ ہمارا ”رب“ ہے تو ہم اس کے ”عبد“ (جمع.....عباد) ہوئے لیکن آج ”عبد“ کا لفظ اپنا مفہوم کھو بیٹھا ہے قرآن مجید کے انگریزی تراجم میں سے قدیم اور جدید تراجم میں اس لفظ کا ترجمہ مختلف ملے گا جناب Pickthall لفظ ”عبد“ کا ترجمہ بلا تہجک ”Slave“ کرتے ہیں جبکہ بعد کے تراجم میں اس لفظ کا ترجمہ Bondsman اور جدید تراجم میں Humble servant ملتا ہے حالانکہ Slave اور Servant دو علیحدہ علیحدہ حیثیتیں ہیں۔ غلامی کبھی چوائس (Choice) سے نہیں ہوتی! جبکہ سروس ہمیشہ Choice ہی سے ہوتی ہے۔ مثلاً آپ کو ایک ملازم کی ضرورت ہے۔ آپ ایڈورٹائز (Advertise) کریں گے کتنے ہی لوگ درخواست دیں گے ان میں سے کسی کو منتخب کر کے Proper Terms and conditions کے ساتھ آپ اس کو Job Offer کر دیں گے۔ ان شرائط ملازمت میں ڈیوٹی آرزو (Duty Hours) اور مراعات کے ساتھ ساتھ کام کی نوعیت بھی واضح طور پر بتائی جائے گی۔ اگر اس کا دل مانے گا تو وہ آپ کی آفر کو قبول کرے گا ورنہ ٹھکرا دے گا۔ جبکہ یہ اختیار غلام کے پاس نہیں ہوتا۔ اب زمین و آسمان کا فرق واقع ہو گیا۔ اگر ہم Servants ہیں تو ہمارے ”ڈیوٹی آرزو“ اور ”حقوق“ ہوں گے جبکہ اگر ہم غلام ہیں تو ہمہ وقت غلامی میں ہیں۔ صرف جاگتے ہوئے ہی نہیں سوئے ہوئے بھی اللہ کے غلام ہیں۔ نومولود (New borns) بھی غلام اور ادھیڑ عمر کے بھی غلام۔ صبح بھی غلام اور شام بھی غلام۔ اسی طرح دن کو بھی غلام رات کو بھی غلام۔ بڑی دلچسپ بات ہے کہ اگر ”ع ب د“ کا مادہ باب گرم سے آئے۔ (یعنی عَبْدَ يَعْبُدُ) تو اس کے معنی ہوں گے ”جدی پشتی غلام ہونا“ اور اس سے صفت ”عبد“ ہوگی اور یاد رہے باب ”گرم“ میں وارد ہونے والے افعال/مصادر کوئی باقاعدہ ”Acts“ نہیں ہوتے۔ اس کے برعکس اگر یہی مادہ باب ”نصر“ سے آئے (یعنی عَبْدَ يَعْبُدُ) تو اس میں Act of worship کا مفہوم پایا جاتا ہے اور اس کا اسم فاعل ”عابد“ بنتا ہے۔ اب ہمارے تراجم میں اس لفظ کے ترجمہ میں سے غلامی کا مفہوم نکال لیا گیا ہے اور صرف پرستش (Worship) کا مفہوم باقی رکھا گیا ہے۔ یاد رہے پرستش ایک Act ہے جس کی ہمیشہ ابتداء بھی ہوا کرتی ہے اور کوئی انتہا بھی۔ نماز کی پرستش ”اللہ

اکبر“ سے شروع ہو کر ”السلام علیکم ورحمۃ اللہ“ پر ختم ہوتی ہے اسی طرح روزے کی عبادت اذان فجر سے شروع ہوتی اور اذان مغرب پر اختتام پذیر ہوتی ہے۔ علیٰ ہذا القیاس..... اس کے برعکس غلامی کی نہ ابتداء ہے نہ انتہا۔ حقیقت تو یہ ہے کہ میں بھی اللہ کا بندہ/غلام ہوں اور میرے والد صاحب بھی اسی کے غلام ہیں اور میرے دادا اور پڑدادا بھی۔ میں غلام ہی پیدا ہوا تھا اور غلام ہی مروں گا۔ درمیان میں جب بالغ ہوا تو اللہ رب العزت نے مجھے اختیار دیا ”چاہو تو اس حقیقت کو تسلیم کر لو اور چاہو تو اللہ کو پناہ ماننے اور اس کی غلامی کی زنجیر اپنے گلے میں ڈالنے سے انکار کر دو۔ ہاں! مان لو گے تو عافیت پاؤ گے اور اگر تم نے انکار کیا تو انجام کے خود ذمہ دار ہو گے اس لئے کہ تمہاری میرے سامنے کوئی حیثیت ہی نہیں ہے۔“ اب اگر میں خود کو اللہ کا نوکر (Servant) سمجھوں گا تو میرا طرز عمل نوکروں کا سا ہوگا میں اپنا حق مانوں گا اور اگر اللہ میری خواہش کو پورا نہیں کرے گا تو پریشان ہوں گا اس کے برعکس اگر میں اپنے آپ کو اللہ کا غلام تسلیم کر لوں گا تو مطمئن رہوں گا اللہ چاہے تو مجھے کچھ دے اور چاہے تو محروم رکھے اور بھوکا مار دے۔ جس کو چاہے خوبصورت اور تندرست پیدا کرے اور جس کو چاہے بدصورت یا عیب والا اور اسی طرح جس کو چاہے بیٹوں سے نوازے اور جس کو چاہے بیٹیوں سے اور جس کو چاہے بے اولاد رکھے۔ کوئی اس سے پوچھ نہیں سکتا۔ ﴿يَخْلُقُ مَا يَشَاءُ يَهَبُ لِمَن يَشَاءُ إِنَّا ذُوَّيَقِينُ﴾ ﴿سورہ شورہ: ۴۹، ۵۰﴾ اور لعینہ اسی طرح وہ جس کو چاہے بخش دے اور جس کو چاہے عذاب دے۔ ﴿فَيَغْفِرُ لِمَن يَشَاءُ وَيُعَذِّبُ مَن يَشَاءُ﴾ ﴿سورہ البقرہ: ۲۸۴﴾۔ اگر وہ بڑے سے بڑے گنہگار کو بخش دے تو بھی اس کو کوئی پوچھنے والا نہیں اور اسی حوالے سے حضرت عیسیٰ علیہ السلام اللہ رب العزت کی خدمت میں روز قیامت عرض کریں گے ﴿إِن تَعَذِّبُهُمْ فَاتَّهُمْ عِبَادَتُكَ وَإِن تَغْفِرْ لَهُمْ فَاتَّكَ أَنْتَ الْعَزِيزُ الْحَكِيمُ﴾ ﴿سورۃ المائدہ: ۱۱۸﴾ ترجمہ: ”اگر تو انہیں عذاب دے تو یہ تیرے ہی بندے (تیری ہی ملکیت ہیں) اور اگر تو انہیں بخش دے تو (مجھے کوئی پوچھنے والا نہیں) کیونکہ تو بالا دست حکمت والا ہے۔ اس کے برعکس جو لوگ Appointed ہوتے ہیں جیسے کوئی قوم ووٹ دے کر اپنا حاکم مقرر کرتی ہے تو وہ ان کا ”رب“ نہیں ”خادم“ ہوتا ہے اگر وہ جزاء و سزا کے فیصلے از خود اور دیئے گئے ضابطے کے خلاف کرے تو اس کی پوچھ گچھ کی جاتی ہے کیونکہ وہ Appointing authority کو جواب دہ ہوتا ہے۔

اللہ انسانوں کا رب ہے! مالک و مختار ہے! تو پھر ہم کون ہیں؟ اس کے بندے صرف اور صرف غلام!! کوئی Contract ہمارے اور اس کے درمیان Sign نہیں ہوا۔ ہمارے کوئی Privileges نہیں، کسی قسم کا کوئی استحقاق ہرگز نہیں ہے۔ وہ ہمیں کچھ دے یا بالکل محروم رکھے یہ اس کا اختیار مطلق ہے۔ ہمارے کوئی اوقات کار (Duty Hours) مقرر نہیں ہیں۔ ہم تو چوبیس گھنٹے کے اول روز سے آخر دم تک بلکہ قبل از پیدائش سے اللہ کے غلام ہیں جب یہ حقیقت انسان پر عیاں ہو جاتی ہے اور وہ اپنے آپ کو پہچان لیتا ہے تو اس کی Approach یکسر بدل جاتی ہے اور اس کو کبھی احساس محرومی کا سامنا نہیں کرنا پڑتا۔ محرومی کا احساس تو ہمیشہ نتیجہ ہوتا ہے اس بات کا کہ میں حقدار تھا مگر مجھے محروم رکھا گیا لیکن اگر یہ پتہ چل جائے کہ میرا تو کوئی حق سرے سے تھا ہی نہیں جس سے میں محروم کر دیا گیا تو احساس محرومی کا کیا سوال۔ احساس محرومی تو ذہنی تناؤ نہیں، ذہنی تناؤ نہیں تو Depression نہیں۔ تو بات شروع ہوئی تھی سورہ حم السجدہ کی آیات سے ﴿إِنَّ الَّذِينَ قَالُوا رَبَّنَا اللَّهُ ثُمَّ اسْتَقَامُوا تَتَنَزَّلُ عَلَيْهِمُ الْمَلَائِكَةُ أَلَّا تَخَافُوا وَلَا تَحْزَنُوا﴾ ”یقیناً وہ لوگ جنہوں نے کہا ہمارا رب تو اللہ ہے پھر اس پر ثابت قدم رہے تو ان پر فرشتے اترتے ہیں کہ ڈرو نہیں اور نہ ہی غمگین ہو۔“

غلامی اور پرستش

قرآن مجید کا اصل پیغام نیز حضور بلکہ تمام انبیاء کرام کی اصل دعوت یہی تھی ”يَقُومُوا عِبَادُوا اللَّهَ“ (اے میری قوم! اللہ کے بندے بن جاؤ) پرستش کا ذکر اس کے بعد آتا ہے۔ ”مَالِكُمْ مِنْ إِلَهٍ غَيْرُهُ“ (اس کے سوا کوئی اور تمہاری پرستش کے لائق نہیں ہے)۔ قرآن مجید میں جنوں اور انسانوں کی تخلیق کا مقصد ہی یہ بیان کیا گیا ہے۔ ”وَمَا خَلَقْتُ الْجِنَّ وَالْإِنْسَ إِلَّا لِيَعْبُدُونِ“ (میں نے جنوں اور انسانوں کو صرف اس لئے پیدا کیا ہے کہ وہ میرے بندے بن جائیں)۔ Worship تو بعد کا مسئلہ ہے۔ سوال یہ ہے کہ Worship (معروف مذہبی معنوں میں پرستش) بھی ہم اس کی کیوں کریں؟ اس لئے کہ وہ ہمارا رب ہے۔ رب اس لئے نہیں ہے کہ ہم اس کی پوجا کرتے ہیں ہرگز ہرگز نہیں!! بلکہ اسے پوجتے اس لئے ہیں کہ وہ ہمارا رب ہے۔ ان دونوں کے درمیان بھی ترتیب کچھ یوں دکھائی دیتی ہے کہ اللہ کو رب ماننا تو دین کا Ultimate تقاضا ہے جبکہ اللہ کو اللہ واحد (The Only One Worthy of worship) ماننا دین کا ابتدائی اور کم سے کم تقاضا ہے بلکہ دین اسلام میں داخلہ اللہ تعالیٰ کو اللہ

واحد ماننے کا بھی صرف ”اقرار“ کرنے سے ہو جاتا ہے۔

اسی سے کیوں مانگیں؟

جب انسان کسی سے یہ رشتہ Establish کرے کہ وہ میرا رب، میرا سائیں، میرا مالک و مختار ہے تو پھر وہ اسی سے مانگتا ہے۔ ذرا سوچئے! غلامی تو دور کی بات ہے میں آپ کے ہاں مہمان بن کر جاؤں اور آپ کا ملازم یا نوکر آپ کی موجودگی میں میرے سامنے اپنا دکھڑا بیان کرنے بیٹھ جائے اور مجھ سے مدد کا خواستگار ہو تو آپ کو کتنا برا لگے گا حالانکہ وہ آپ کا غلام نہیں صرف ملازم ہے جبکہ ہم تو اللہ کے بندے اور غلام ہیں لہذا جب ہم اللہ کو چھوڑ کر اسی کی مخلوق میں سے کسی کے سامنے ہاتھ پھیلائیں گے تو اُسے کیسا لگے گا؟ تو بندگی اور غلامی کا اولین تقاضا یہ ہے کہ ہم صرف اپنے رب ہی سے مانگیں اور صرف اسی کے سامنے ہاتھ پھیلائیں ہمارا اللہ کے سوا کسی اور کے سامنے ہاتھ پھیلانا بنتا ہی نہیں۔ سورہ الفاتحہ کو دیکھئے ایک تو یہ پہلو کہ قرآن کی نازل ہونے والی پہلی آیت کی طرح صحیفہ کی پہلی آیت میں بھی اللہ کو بطور ”رب“ متعارف کروایا گیا ہے اور ایک دُعا کی شکل میں اللہ رب العالمین کی حمد و ثناء کے بعد یہ نتیجہ نکالا گیا ہے کہ چونکہ تو رب العالمین ہے لہذا ”إِيَّاكَ نَعْبُدُ“ ہم بھی صرف تیرے ہی بندے ہیں اور اسی لئے ”إِيَّاكَ نَسْتَعِينُ“ تجھ ہی سے مدد مانگتے ہیں۔ اللہ سے مانگنے کی بنیاد اگر اس کا معبود ہونا ہو تو وہ ایک غیر مناسب سی بات معلوم ہوتی ہے۔ ”پرستش“ اللہ کی ضرورت نہیں ”مدد“ ہماری ضرورت ہے اور اے اللہ میں نے تیرے حضور و سجدے کئے ہیں تو بھی مجھے دو روپے دے۔ سوداگری نہیں یہ عبادت خدا کی ہے۔ ”إِيَّاكَ نَعْبُدُ وَإِيَّاكَ نَسْتَعِينُ“ کا ترجمہ ”ہم تیری ہی عبادت کرتے اور تجھ ہی سے مدد مانگتے ہیں“ کرنے سے بھی ایسا ہی تاثر ملتا ہے اس کے برعکس آپ یہ کہیں ”اللہ! تو میرا رب، میں تیرا بندہ۔ میں تجھے چھوڑ کر کہاں جاؤں لہذا تجھ ہی سے مانگ رہا ہوں“ اب یہ بات ٹھیک بیٹھ گئی۔

Direction بھی اسی سے

”إِيَّاكَ نَعْبُدُ“ (اے اللہ ہم تیرے ہی بندے ہیں) لہذا ”إِيَّاكَ نَسْتَعِينُ“ (ہم تجھ ہی سے مدد مانگتے ہیں) اور اب مدد میں سب سے Important چیز کیا ہے؟ Direction! کہ بتا پھر ہم کدھر جائیں۔ یہ کام کریں یا وہ یا کوئی تیسرا اور یہ ہے ﴿إِهْدِنَا الصِّرَاطَ الْمُسْتَقِيمَ﴾ (ہمیں سیدھا صِرَاطَ الَّذِينَ أَنْعَمْتَ عَلَيْهِمْ ۝ غَيْرِ الْمَغْضُوبِ عَلَيْهِمْ وَلَا الضَّالِّينَ ۝) (ہمیں سیدھا

راستہ دکھا، یعنی ان لوگوں کا راستہ جن پر تو نے انعام کیا، جو نہ تیرے غضب کا نشانہ بنے اور نہ ہی گمراہ ہوںے) مانگتا بھی انسان اپنے مالک سے ہے اور زندگی گزارنے کا راستہ بھی اسی سے پوچھتا ہے۔ کیونکہ زندگی گزارنے کا طریقہ وہ خود معین نہیں کر سکتا۔

یہاں یہ لطیف نکتہ بھی اہم ہے کسی بے جان ”خط مستقیم“، نہیں ایسے ”صراط مستقیم“ کی جانب راہنمائی طلب کی گئی ہے جس کی منزل صرف رب العالمین کی خوشنودی ہے۔ لہذا سچ اس لئے نہیں بولنا کہ وہ اچھا یا مفید عمل ہے بلکہ اس لئے بولنا ہے کہ اس سے ہمارا رب ہم سے راضی ہوتا ہے۔ اگر رب عزوجل اپنے کسی بندے کو بذریعہ وحی کسی ایسے کام کا بھی حکم دے جو عام حالات میں جائز نہیں جیسے بیٹے کا بلاوجہ قتل یا جھوٹ بولنا تو بھی اس پر اپنے رب کے حکم کی تعمیل لازم ہوتی کیونکہ ہم سچائی یا احترام آدمیت کے بندے نہیں رب العالمین کے بندے ہیں۔ اسی لئے جب حضرت یوسفؑ کے کورب کریم سبحانہ و تعالیٰ نے ان کے لئے تجویز کر دیا کہ خود ہی پیالہ بھائی کے تھیلے میں رکھ کر اسے ”چور“ بناؤ اللہ تعالیٰ کے ساتھ وفاداری کا تقاضا وہی تھا جو انہوں نے کیا۔

پیشی بھی اسی کے حضور

لیکن انسان کی ایک کمزوری ہے اور یقیناً یہ کمزوری اس کے رب ہی نے اس کے اندر رکھی ہے اور وہ یہ ہے کہ انسان بھول جاتا ہے اور پہلی وحی میں وارد شدہ سورہ علق کی ابتدائی پانچ آیات کے بعد فرمایا ﴿كَلَّا إِنَّ الْإِنْسَانَ لِرَبِّهِ لَكَنُفٍ﴾ (نہیں! یقیناً انسان سرکش ہو ہی جاتا ہے) کیونکہ ﴿إِنَّ رَأَاهُ اسْتَعْصَمَ﴾ (وہ اپنے آپ کو بے پرواہ پاتا ہے) کوئی Check نہیں! دو طرح کی باتیں اسے معلوم تھیں کچھ تو طبعی حقائق تھے جیسے ”آگ جلاتی ہے“ اور ”آلودہ کھانا کھانے سے پیٹ خراب ہو جاتا ہے“ انسان کا تجربہ یہ ہے کہ اگر بھول کر بھی اس نے گرم گرم دودھ یا چائے کا گھونٹ بھر لیا تو اس کا تالو اور زبان جل گئے۔ اسی طرح اس نے غلطی سے بھی آلودہ کھانا کھایا تو اس کا پیٹ خراب ہوا۔ ساتھ ہی اس کے علم میں کچھ اخلاقی ضابطے تھے جیسے ”جھوٹ بولنا بڑی بات ہے“ اور ”کسی دوسرے کا مال کھانا ظلم ہے“ یہاں انسان کا تجربہ بالکل مختلف ہے یعنی وہ جان بوجھ کر بھی جھوٹ بولے تو اس کی زبان پر چھالا نہیں پڑتا اور اسی طرح اگر وہ صریحاً بھی کسی دوسرے کا مال ہڑپ کر جائے تو اس کے پیٹ میں کوئی درد نہیں ہوتا۔ تو رب العالمین ہمیں ہمارے تجربے کا Allowance دیتا ہے ﴿كَلَّا إِنَّ الْإِنْسَانَ لِرَبِّهِ لَكَنُفٍ﴾ اس لئے کہ اس میں ہمارا تجربہ یہ ہے کہ کوئی پوچھنے والا نہیں لہذا فرمایا ﴿إِنَّ إِلَىٰ رَبِّكَ الرُّجْعَىٰ﴾ (تجھے یقیناً اپنے رب

کے حضور لوٹنا ہے) کسی غلطی میں نہ رہنا۔ No Check سے دھوکا نہ کھانا۔ تو یقیناً اپنے رب کے حضور لوٹنا یا جائے گا، یہاں بھی لفظ ”رب“ آیا ہے۔ پیشی کس کے سامنے ہے؟ جس کو بھی انسان سمجھتا ہے کہ وہ مجھ پر مکمل اختیار اور کنٹرول رکھتا ہے انسان کے دل میں اصل ڈر بھی اسی کا ہوتا ہے۔ ہمارے ہاں بڑی Organizations جیسے Mills میں خاص طور پر ہوتا ہے کہ ”فلاں“ ”میاں صاحب“ کا خاص بندہ ہے۔ جنرل مینجر کو بھی اہمیت نہیں دیتا کیونکہ اسے معلوم ہے کہ جی ایم صاحب بھی میاں صاحب ہی کے Employee ہیں جی ایم کو انہی نے Hire کیا ہے اور وہی اس کو جب چاہیں نکال بھی سکتے ہیں۔

غلامی سے بغاوت

حقیقت یہ ہے کہ انسان غلطی بھی کرتا ہے اور اس میں سرکشی کا رجحان بھی ہوتا ہے لہذا انسان سے لامحالہ اللہ کی نافرمانی کا ارتکاب ہوتا ہی رہتا ہے، اگرچہ وہ اللہ کو اپنا رب تسلیم کرتا ہوگا۔ میرا بڑا گہرا احساس ہے کہ قرآن شہری نہیں، دیہاتی اور قبائلی زبان میں نازل ہوا ہے۔ شہر میں رہنے والا ہر شخص تقریباً Independent ہوتا ہے لیکن جوں جوں آپ دیہاتوں میں اندر چلے جائیں گے تو آپ کو معلوم ہوگا کہ یہ وڈیرے ہیں اور یہ ان کے کمی کاری قسم کے ”شہری“ ہیں حالانکہ ہم خوب جانتے ہیں کہ ملکی قانون کے مطابق وہ بھی آزاد شہری ہیں لیکن ہوتا کیا ہے وڈیرے اپنے ملازموں کو اپنا غلام سمجھتے ہیں اور جب تک کوئی وڈیرا کسی ملازم کے بارے میں یہ رائے رکھتا ہے کہ وہ اسی کا بندہ ہے ”He is sincere to him“ تو وڈیرا اس کی بڑی بڑی غلطیوں کو بھی نظر انداز کرتا ہے اور ایک خاص انداز میں اس کو اپنے پاس بلاتا ہے اور ملازم سائیں! سائیں! چوہدری جی! چوہدری جی! کہتا ایک مخصوص انداز میں ہاتھ ماتھے پر رکھتا ہے۔ جواباً وڈیرا اس کو دو تین گالیاں دیتا ہے اور کبھی ایک آدھ ٹھوک بھی لگا دیتا ہے اور یوں معاملہ رفع دفع ہو جاتا ہے۔ لیکن جب اس وڈیرے کو یہ معلوم ہو جائے کہ اس کے فلاں ملازم نے اسے چھوڑ کر اس کے کسی ”شریک“ یعنی کسی دوسرے وڈیرے سے ساز باز کی ہے اور اس کی وفاداری کا دم بھرا ہے یا بالفاظ دیگر اسے اپنا رب مانا ہے تو اب اگر اس وڈیرے کا بس چلے تو اس ملازم کو جان سے مروادے گا۔ اُسے برداشت نہیں کرے گا۔

رب تعالیٰ کی نافرمانی اور اس کی بخشش

اس سے معلوم ہوا کہ اصل Offence نافرمانی نہیں!! اس لئے کہ نافرمانی تو ہو ہی جایا

کرتی ہے وہ تو حضرت آدم سے بھی ہوگئی لہذا اگر تو نافرمانی صرف ”نافرمانی“ ہے بغاوت یا Rebellion نہیں ہے تو وہ قابل معافی ہے اسی لئے حضرت آدمؑ کو فوراً معافی مل گئی اور رب تعالیٰ کے لئے اس بات کو Establish کرنا ہرگز مشکل نہیں ہے کہ کوئی چھوٹی یا بڑی نافرمانی بغاوت پر مبنی ہے یا صرف بھول چوک ہے۔ دو افراد نافرمانی کر رہے ہوں تو یہ بھی امکان ہے کہ ان میں ایک بڑے گھناؤنے جرم کا ارتکاب کر رہا ہو اور دوسرا کوئی ہلکا جرم۔ لیکن اللہ تعالیٰ کے علم میں ہے کہ یہ ہلکا جرم کرنے والا وہ جرم Out of rebellion یعنی بغاوت کی بنیاد پر کر رہا ہے جبکہ دوسرا شخص اگرچہ کوئی بڑا جرم کر رہا ہے لیکن بھول کر، جذبات کی رو میں بہہ کر یا صرف کاہلی کی بنیاد پر۔ لہذا جب تک رب تعالیٰ کے علم کے مطابق کوئی شخص اس کو اپنا رب تسلیم کر رہا ہے تو اس کی بخشش کا امکان ہے اگرچہ یہ بھی بندے کا ”حق“ ہرگز نہیں ہے، اللہ کی رحمت و عنایت ہے۔ ہاں! اگر کوئی شخص اللہ کو اپنا رب ماننے ہی سے انکار کر دے تو پھر وہ کسی رعایت کا حقدار نہیں رہتا یہ راز نہ کھلے تو قرآن مجید میں اللہ کی بخشش اور اجر و ثواب کے حصول کے لئے عمل صالح کے ساتھ یا اس کے بغیر ”ایمان“ کی شرط سمجھ میں نہیں آتی اور یہ تاثر ابھرتا ہے کہ مسلمانوں کے ساتھ Out of turn رعایتی معاملہ کیا جائے گا اور غیر مسلموں کے ساتھ بلاوجہ امتیازی سلوک۔

اہم کیا..... ایمان یا عمل؟

مزید برآں انسان جس کا بندہ ہوتا ہے اسی کی Cause کو Promote کرتا ہے، یہ نہیں ہو سکتا کہ وہ بندہ تو کسی ایک کا ہو اور وہ Promote کسی دوسرے کی Cause کو کرے۔ لہذا وہ صبح شام دن رات، سوتے جاگتے کھڑے بیٹھے ہر صورت میں اسی کے لئے کام کرتا ہے اور ہر صورت میں اپنے آپ کو اسی کا بندہ کہتا ہے۔ اللہ کو اپنا رب مان لینے والا، دنیا میں بادشاہ بھی بن جائے تب بھی کہے گا ”اَیُّسَىٰ عَبْدُ اللّٰهِ“ میں اللہ کا بندہ ہوں، حضرت بلالؓ کے تذکرے میں آپ نے یہ بات نوٹ کی ہوگی جب انکا نام نہاد مالک امیہ بن خلف ان پر تشدد کرتا تھا تو ان کی زبان پر ”احد احد“ کے الفاظ آتے تھے۔ یعنی حضرت بلالؓ ایمان لائے تو کیا کیا نتائج برآمد ہوئے۔ حضورؐ پر ایمان لاتے ہی حضرت بلالؓ نے جھوٹ بولنا چھوڑ دیا ہوگا اور خیانت اور وعدہ خلافی بھی کیونکہ یہی بنیادی اخلاقی تعلیمات ہیں۔ اب میں فرض کر رہا ہوں کہ حضرت بلالؓ اپنے نام نہاد آقا کے پاس آئے اور کہا ”صاحب! میں بہت شرمندہ ہوں کہ آپ کی خدمت میں قبل ازیں کوتاہی کرتے ہوئے خیانت کا مرتکب ہوتا رہا ہوں لیکن آج میں عبد اللہ کے بیٹے محمد (صلی اللہ

علیہ وسلم) پر ایمان لے آیا ہوں لہذا آج سے میں آپ کو دھوکا نہیں دیا کروں گا“ اس پر امیہ دل ہی دل میں خوش ہو رہا ہوگا کہ حضرت بلالؓ نے اپنی بات جاری رکھتے ہوئے کہا ”لیکن اب آپ میرے رب نہیں ہیں“ اس پر امیہ بھٹتا کر بولا ہوگا ”تیری ایسی دی تیسری توں ایسہ کہن والا ہونا کون ایں! How dare you say that!“ تو اصل رد عمل تو اس بات پر ہے ورنہ اگر بات صرف اخلاق پر ختم ہو جاتی جیسا کہ آج Promote کیا جا رہا ہے اور ایمان کی بجائے عمل کی بات کی جا رہی ہے جیسے ”ہم سے تو وہ کافر اچھے ہیں جو بڑی دیانتداری سے معاملہ کرتے ہیں“ غور کیجئے اس کی زد کہاں پڑتی ہے؟ یاد رکھئے عمل کے اعتبار سے کمزور ترین مسلمان بھی عمل اور اخلاق کے اعتبار سے بلند ترین غیر مسلم سے افضل ہے۔

Employer کی اصل ضرورت

حالانکہ Employer (مخدوم) کی اصل ضرورت ایک Dutyful employee (فرض شناس ملازم) ہوا کرتی ہے آپ کو اپنی دکان یا دفتر کے لئے کسی ملازم کی ضرورت ہے تو آپ کسی دیانتدار شخص کو تلاش کریں گے کہ وہ آپ کی عدم موجودگی میں کیش پر بیٹھ سکے اور آپ کے مفاد کا تحفظ کر سکے اور آپ حسب منشاء آرام بھی کر سکیں اور اپنی معاشرتی ذمہ داریاں بھی نبھا سکیں مزید برآں اپنے کاروبار کو وسعت بھی دے سکیں فرض کیجئے آپ کو دو آدمی آپ کی Job کے مناسب ایسے مل جاتے ہیں جن میں سے ایک مسلمان اور دوسرا غیر مسلم ہو لیکن ساتھ ہی آپ کے علم میں یہ بات بھی آجائے کہ مسلمان بددیانت اور غیر مسلم نہایت دیانتدار ہے تو آپ خواہ کتنے ہی اچھے مسلمان اور اسلام کے کتنے ہی شیدائی ہوں آپ غیر مسلم کو ملازم رکھیں گے اور اس کو اس کی عبادت کے لئے چھٹی بھی دیں گے۔ تو امیہ بن خلف بھی ہرگز بے وقوف نہ تھا۔ اس نے حضرت بلالؓ پر تشدد اس لئے کیا کہ انہوں نے اس کو رب ماننے سے انکار کر دیا ورنہ اگر وہ اس کو رب مانتے ہوئے صرف ایک اللہ کی پرستش کی اجازت مانگتے تو شاید وہ خوش ہو کر اجازت دیتا۔

اگر اللہ ہمارا رب ہے تو

جب ہم نے اللہ کو اپنا رب مان لیا تو مسجد میں ہوں یا گھر پر، زمین پر ہوں یا سمندر اور فضا میں، ہم معمولی مزدور ہوں یا کسی ملک کے صدر یا وزیر اعظم ہر وقت اور ہر جگہ یہی کہیں گے کہ ہم تو اللہ کے بندے ہیں اور اسی کی Cause کو پروموٹ کریں گے اور جبکہ وہ شفیق اور مہربان بھی ہے

اور ستاروغفار بھی تو ہم اس کے لئے کہاں تک جائیں گے؟ ملاحظہ ہو سورۃ الانعام کی آیت نمبر ۱۶۲

﴿قُلْ اِنَّ صَلَاتِيْ وَنُسُكِيْ وَمَحْيَايَ وَمَمَاتِيْ لِلّٰهِ رَبِّ الْعٰلَمِيْنَ﴾

کہہ دو میری نماز میری قربانی، میرا جینا اور میرا مرنا سب اللہ رب العالمین کے لئے ہیں۔

رب العالمین کی طرف سے پہلا تقاضا نماز ہے پھر تقاضا ہر قسم کی قربانی ہے یعنی اس کا قرب حاصل کرنے کے لئے سب کچھ قربان کرنا۔ بلکہ اس سے آگے بڑھ کر اسی کے لئے جینا اور اس کے لئے مرنا۔ گویا صبح شام اس کی خاطر کام کرتے ہوئے گزریں گے۔

اگر ہم اسی کے ہیں تو

قرآن مجید کا ہر جملہ بڑا Meaningful ہے۔ ”اِنَّا لِلّٰهِ وَاِنَّا اِلَيْهِ رٰجِعُوْنَ“ (ہم اللہ ہی کے ہیں اور ہمیں اُسی کی طرف لوٹ کر جانا ہے) جیسے! بیٹا فوت ہوا۔ قبل ازیں وہ بیٹے کو اپنی Property سمجھتا تھا کہ یہ میرا ذاتی مال ہے میرا Asset ہے۔ اب اگر یہی سمجھتا رہا کہ وہ میری چیز تھی اور مجھے اس سے محروم کر دیا گیا تو روتا رہے گا چیختا اور کڑھتا رہے گا۔ لیکن جو نبی اسے یہ بات یاد آئے گی کہ ہم تو خود اللہ کے ہیں تو پکار اٹھے گا ”اِنَّا لِلّٰهِ وَاِنَّا اِلَيْهِ رٰجِعُوْنَ“۔ اسی طرح اگر یہ سبق یاد ہے تو جو کچھ بھی ملے گا اللہ ہی کا عطیہ اور اس کی امانت نظر آئے گا اور کوئی چیز ہاتھ سے نکل جائے تو کوئی رنج ہوگا اور نہ ہی غم۔ اسی طرح مستقبل کی بھی کوئی فکر کہ ”کل کیا ہوگا“ ہرگز نہ ہوگی کیونکہ کائنات کو اللہ چلا رہا ہے اور وہ اپنا کام خوب جانتا ہے اور وہ میرا رب ہے لہذا وہ میرے مفاد کا مجھ سے بڑھ کر تحفظ کرے گا۔ میرا کام صرف اس کا کہنا ماننا اور اس کے مشن کے لئے تن من دھن لگانا ہے۔

ایک غلط فہمی: رب تعالیٰ کے ساتھ ذاتی تعلق کو پیش نظر نہ رکھنے کا ایک منفی نتیجہ یہ نکلتا ہے کہ انسان کے تحت الشعور میں یہ غلط فہمی اپنی جگہ بنا لیتی ہے کہ اللہ اصل میں تو مولویوں، پیروں، پنڈتوں، پادریوں اور ریبوں کا ہے لہذا ہمیں اس کے حضور درخواست پیش کرنے کے لئے لازماً ان کا سہارا لینا ہوگا۔

کیوں خالق و مخلوق میں حائل رہیں پردے

پیران کلیسا کو کلیسا سے اٹھا دو

اس کے برعکس اصل حقیقت یہ ہے کہ اللہ تعالیٰ حاکم و محکوم، خواص و عوام، بڑوں اور چھوٹوں، مردوں اور عورتوں، زمینداروں اور کاشت کاروں، سرمایہ کاروں اور مزدوروں، گوروں اور کالوں، غرض تمام انسانوں کا ”یکساں رب“ ہے اور ان کا یہ تعلق بلا واسطہ ہے لہذا ہر انسان اللہ رب العزت کو ہر وقت ہر جگہ اور ہر حال میں براہ راست پکار سکتا ہے۔ یاد رہے کہ قرآن مجید میں وارد

شدہ ”مناجات“ میں تو اگرچہ اَللّٰهُمَّ کا خطاب مل جائے گا لیکن میری یادداشت کی حد تک کوئی ”دُعا“ جس میں اللہ سے کچھ مانگنا پیش نظر ہو اَللّٰهُمَّ سے شروع نہیں ہوئی بلکہ ہمیشہ ”رَبَّنَا“ (ہمارے رب) یا ”رَبِّ“ (اے میرے رب) کے لفظ سے شروع ہوتی ہے۔

رب کی پناہ

last but not the least ہم قرآن مجید کی نازل ہونے والی پہلی آیت اور قرآن کے Text کی پہلی آیت تو پہلے ہی دیکھ چکے ہیں کہ اس میں اللہ تعالیٰ کو بطور ”رب“ متعارف کروایا گیا ہے۔ دوسری طرف یہ اپنی جگہ ایک حقیقت ہے کہ انسان انتہائی کمزور ہے خود کو اللہ کی طاقتور مخلوق کی کھلی اور مخفی کارروائیوں کے سامنے بے بس پاتا ہے لہذا قرآن مجید کے اختتام پر ہر قسم کے کھلے اور مخفی خطرات سے محفوظ ہونے کے لئے اپنے ”رب“ ہی کی پناہ طلب کرنے کا حکم دیا گیا ہے۔

قُلْ اَعُوْذُ بِرَبِّ الْفَلَقِ اور قُلْ اَعُوْذُ بِرَبِّ النَّاسِ

بہت سے بیرونی خطرات انسان کو پریشان کرتے ہیں کوئی جادو نہ کر دے کوئی جسمانی یا مالی نقصان سے دوچار نہ کر دے، ایسے میں کہو ”اعوذ برب الفلق الی اخر“ اور اللہ کی پناہ میں آ جاؤ۔ Every thing will be OK، دوسری طرف کچھ خطرات اندرونی بھی ہیں نفس اور شیاطین جن وانس! اندر گھس کر شرارتیں کر رہے ہیں اور دل کو بُرائی کی طرف مائل کر رہے ہیں۔ اگر انسان کو احساس ہو کہ اس نے بڑی ریاضتیں کی ہیں لیکن بُرائی دور نہیں ہوئی۔ ہم اپنے اندر جھانکیں تو محسوس ہوگا کہ باقی تو دور کی بات ہے صرف نظر ہی کٹرول نہیں ہوتی اور بد نظری تو زنا کے ابتدائیوں میں سے ایک ہے، جو زنا تک لے جاتی ہے لہذا احساس ہوگا کہ میں تو مارا گیا۔ علیٰ هذا القیاس ایسے میں کہو ”اعوذ برب الناس الی الآخر“ اور لوگوں کے رب کی پناہ میں آ کر خود کو مامون و محفوظ سمجھو! علاوہ ازیں جب بھی شیطان چوکاے تو فوراً بھاگتا ہے اور اپنے رب کی طرف ﴿وَاَمَّا يَنْزِعَنَّكَ مِنَ الشَّيْطٰنِ نِزْعًا فَاسْتَعِذْ بِاللّٰهِ﴾ سورہ حم السجدہ آیت ۳۶۔

لہذا اللہ کو پہچاننا کہ وہ میرا رب ہے اور خود کو پہچاننا کہ میں اللہ کا بندہ ہوں میرے نزدیک یہی قرآن مجید کا بنیادی پیغام ہے اور اسی کی یاد دہانی کے لئے میں آپ کی خدمت میں آج حاضر ہوا ہوں۔ آخر میں آپ سے میں کوئی لمبا چوڑا تقاضا نہیں کرتا، صرف یہ گزارش کروں گا کہ آج رات تنہائی میں بیٹھ کر اپنے دل ہی دل میں اللہ سے خطاب کرتے ہوئے دو جملے ضرور کہئے ”اے اللہ تو میرا رب ہے، میں تیرا بندہ ہوں“ اور لذت و سرور کا بے نظیر تجربہ کیجئے۔

واخر دعوانا ان الحمد لله رب العالمین

تنظیمِ اسلامی کا پیغام

نظامِ خلافت کا قیام



تنظیمِ اسلامی

مروجہ مفہوم کے اعتبار سے

نہ کوئی سیاسی جماعت نہ مذہبی فرقہ

بلکہ ایک اصولی

اسلامی انقلابی جماعت

ہے جو اولاً پاکستان اور بالآخر ساری دنیا میں

دینِ حق

یعنی اسلام کو غالب یا بالفاظ دیگر

نظامِ خلافت

کو قائم کرنے کیلئے کوشاں ہے!

امیر: حافظ عاکف سعید

مرکزی انجمن خدام القرآن لاہور

کے قیام کا مقصد

منبعِ ایمان اور سرچشمہ یقین

قرآن حکیم

کے علم و حکمت کی

وسیع پیمانے اور اعلیٰ علمی سطح

پر تشہیر و اشاعت ہے

تاکہ امتِ مسلمہ کے فہیم عناصر میں تجدیدِ ایمان کی ایک عمومی تحریک برپا ہو جائے

اور اس طرح

اسلام کی نشاۃ ثانیہ - اور - غلبہٴ دینِ حق کے دورِ ثانی

کی راہ ہموار ہو سکے

وَمَا النَّصْرُ إِلَّا مِنْ عِنْدِ اللَّهِ